

መዓልቲ ነጻነት ሃገር 2013 ዓ.ም. (2021)

ንባባት: ገላ 5:1-13-ፍ፣ ዮሐ 8:31-42

ኩለን ሃገራት ዓለም ካብ ባዕዳውን ውሽጣዊ ገዛኢ ነጻ ዝወጸሉ ዕለት ዘኪረን የብዕላ። ካብ ጭቆናን ሕሰምን ካብ ግፍዕን መከራን፣ ደቂ ሃገር ሃገርም ባዕሎም ቦቲ ዝሕሸና ዝበልዎ ኩሎም ዝሕጎሱሉ መምርሒ እናተኸተሉ ዓዶም ዓዲ ፍትሕን ሰላምን ኩሉ ብማዕረ ዝሕጎሰላ ዓዲ ክትኮኖም ዝመረጽዎ ኣገባብ ምሕደራ ገሮም ዝመርሕሉ ዘኪሮም ዘብዕልዎ ዕለት እዩ።

ኣብ መብዝሕትኡ ክፍላተ ዓለም ነጻነት ሃገራት ብብዙሕ መስዋዕትን ሞትን መከራን እዩ መጺኡ። ነጻነት ሃገር ሰባት ምእንቲ ፍትሒ ምእንቲ ሰላምን መሰልን በጃ ሓሊፎም ዘምጽእዎ ክቡር ዋጋ ሕይወት ዝተኸፍሎ እዩ። ምእንቲ ነጻነት ዝፈሰሰ ደምን ዓቕሚ ሰብን ክቡር ዋጋ ስለ ዝኾነ ኩሉ ጊዜ ክዝከር ሕልናዊ ሓላፍነት ነፍሲወከፍ ወዲ ሃገር እዩ። ስለ ዝኾነ ወይ እውን ክብዓል ስለ ዝተደለ ዘይኮነ ሰባት ነቲ ዝሓለፈ መስዋዕትን ዝተኸፈለ ዋጋ ዘኪሮም ዝያዳ ፍቕሪ ሃገሮም ከሕድሩ እዎ ብዝያዳ ምእንቲ ሰላምን ፍትሕን ኩሉ ጊዜ ክጽዕሩ ምእንቲ እዩ መዓልቲ ነጻነት ዝዝከር። ንዝሓለፈ ጥራሕ እትዝከረሉ ዘይኮነ ንዝመጽእ እውን ክትሓሰብ ዝሓትት እዩ። ነጻነት ሓንሳብ ረኺብካዮ ዘብቅዕ ጉዳይ ኣይ ኮነን ሓለዎ ዘድልዮ ደቂ ሃገር ካብ ብደገን ብውሽጥን መጺኡ ንመሰል ንሰላም ከይዘምቶም ነቕሖም ዝህልውዎ ሕልናዊ ሓላፍነት እዩ።

ነጻነት ሃገር ወላእኳ እቶም ኣብ መዝነት ዘለዉ ዝያዳ ሓላፍነት ዝለበሱ ዝሕልውዎ ይኹኑ ናይ ነፍሲ ወከፍ ወዲ ሃገር ጉዳይ ሃገሩ ክግድሶ ግድን እዩ። ሕማቕ ክርኢ እንከሎ ሱቕ ክብል ኣይግባእን፣ ንጽቡቕ ነገር ከኣ ተቐቢሉ ብዝያዳ ከጸበቅ ክጽዕር ኣለዎ። ነጻነት ብማዕዶ ዝርኣ ኣይኮነን ዕለት ዕለት ክትሕልዎን ክትኸናኸኖን ዝግባእ ጉዳይ እዩ ምክንያቱ ብቐሊል ክዝመት ክቕየር ስለ ዝኸኣል። ሓንሳብ ምስተ ጋህሰ ኣብ ንቡር ክትመልሶ ቀሊል ኣይኮነን በዚ ኸኣ እዩ ሓለዎ የድልዮ ዝብሃል።

ነጻነት ሃገር ክቡር ዋጋ ሰብ ስለ ዝተኸፍሎ ብኸብሪ ክንሕዞ ክንከናኸኖ ሓላፍነት ደቂ ሃገር እዩ። ኣብ ሃገርና እንተ ረኣና ካብዚ ዝተፈለ ኣይ ኮነን ደቂ ኤርትራ ንግፍዒ ባዕዳውያን ገዛእቲ ሓግሒጉ ክኣሊ ንዘመናት ተዋዲቑ፣ ምእንቲ መሰልን ነጻነትን ብዙሓት ሕይወቶም ሓሊፉ፣ ብዙሓት ሰንኪሎም ብዙሓት ኣብ ማእሰርቲ ማሲኖም ዝተፈላለዩ ግፍዒ ሓሊፉ እዚ ኹሉ ነጻነት ብዕለት 24 ግንቦት ብመዓልቲ ኪዳነ ምሕረት ኣምጺኡልና። ብዓይንና ዝረኣናዮ ዝነበርናዮ እዩ። ሰባት ኣብ ታሪኽ ኮይኑ ኢሎም ዝነገሩና ኣይኮነን መብዝሕትና ኣብቲ ታሪኽ ጉዕዞ ነጻነት በብዓቕምና ተሳቲፍና ኢና ዳርጋ ንነጻነት ሃገርና ዘይተመነየ ንኣምላኽ ዘይለመነ ብገንዘብ ብምክሪ በብ ዓቕምና ብሓባር ዝሰራሕናዮ ተደማሚሩ ነጻነት ኣምጺኡልና። ብዙሓት ነተን ናይ መወዳእታ ብርቱዓ ውግእት ነጻነት ከም ዘምጽእ ገሮም ዝሓስቡ ኣለዉ እንተኾነ ናይ እቲ ንዓመታት ዝኸደ ጉዕዞ ቃልሲ ፍሪኡ ኣብ መወዳእታ ነጻነት ኣምጺኡልና።

ዕለተ ዓርቢ ክርስቶስ ኣብ መስቀል ተሰቑሉ መይቱ ሓዲስ ሕይወት ከም እንለብስ ገሩ። ብዕለተ ዓርቢ ሞት ተሳዒሩ ሰይጣን ተሳዒሩ ክርስቶስ ካብ ሞት ተንሢኡ ኣድጊኑና ደቂ ሰማይ ገሩና። ኣብ ታሪኽ ነጻነት ዓድና ኸኣ ዕለተ ዓርቢ ነቲ ንዓመታት ዝተሳቕናዮ ዝሞትናዮ ብዓወት ደቅናን ኣሕዋትናን ነጻነት ሃገር ከም እንለብስ ገራትና። ምስኡ ዝገርም መዓልቲ ኪዳነ ምሕረት እዩ ነሩ

ስለዚህ ማርያም እኖና ኪዳነ ምሕረት እውን ፍቃዳ ኮይኑ ብዕለታ ህያብ ነጻነት አርእያትና፤ አስተውዕል እንተበልና ክንጻሕበሉ ዝግባእ ምልክታት አሎ።

ነዚ መዓልቲ ነጻነት ኢልና እነብዕሎ ዘሎና ዕለት ከም ክርስትያን መንፈሳዊ መልክዕ ክነልብሶ ዝያዳ ክብርን ትርጉም የልብሶ ምኽንያቱ ነጻነት መበቀሉ ህያብ አምላኽ እዩ ሰብ ዝመሃዞ አይኮነን። እግዚአብሔር ብነጻ ዝኾነ ፍቃዱ ንሰብ አብቲ ነጻነቱ ክካፈል ደልዩ። ቀዳሞት ወለድና አዳምን ሔዋንን ነዚ ነጻነት ንሓጺር ጊዜ አስተማቂሮሞ እንተ ኾነ ከምቲ ዝተዓደሎም ዘይኮነ ጸላኢ ገሮም ተዓቂትሎም ከአ። እታ ቀዳመይቲ ነገር ዘጥፍእዋ ነጻነቶም ተጋሂሱ።

ታሪኽ ድሕነት ደቂ ሰብ ታሪክ ነጻነት ሰብ እዩ። አምላኽ ካብ ፍቕሪ ተላዒሉ ነቲ ሰብ ባዕሉ ዘጥፍአ ነጻነት ደቂ ሰብ ክመልስ ዘይገብሮ ነገር የለን። ቅዱስ መጽሓፍ ነዚ ገሊጹ ይነግረና። ብዛዕባ ነጻነት ክዛረብ እንከሎ ደጋጊሙ ከምዝገልጸ ምስ አምላኽ ሓደ ምዃን ነቲ አምላኽ ዝደልዮ ክትገብር ከሎኻ ዝርከብ ፍሉይ ጸጋ ምዃኑ ይገልጽ። ብተፈጥሮና ጎደሎ ኢና ምልአት ዝህበና ካባና ንላዕሊ ዝኾነ የድልየና። አብ አምላኽ ክንጽጋዕ ብምልኡ ሕይወትና ናቱ ክንገብሮ ከሎና ጥራሕ እዩ ሕይወትና ምልአት ሰላም ዝረክብ።

አበው ነብያት ነዚ ብዝያዳ ከምዝነገሩ ቀዳሞት ጽሑፋት ቅዱስ መጽሓፍ ይነግሩና። ሙሴ ንደቂ እስራኤል ካብ ባርነት ግብጺ አውጺኡ ንምድረ ተስፋ መሪሕዎም። እግዚአብሔር አብ ጀመርያ ንሙሴ ክርእዮ እንከሎ ጸበባ እቲ አብ ግብጺ ዘሎ ህዝብይ ርእየ አሎኹ። እቲ ብስሪ ጨቆንቶም ዜእውይዎ ዘለዉ ኸአ ሰሚዐ አሎኹ ስቓዮምውን አጸቢቐ ፈሊጠ አሎኹ። ስለዚ ኻብ ኢድ ግብጻውያን ከድላኖም ወሪደ አሎኹ ኻባታ ምድሪ እቲአ ናብታ ጽብቕትን ርሕብትን ፈራይትን ልምዕትን ምድሪ ከደይቦም እዩ። ሕጂ ድማ እንሆ አውያት ደቂ እስራኤል ሰሚዐ አሎኹ። እቲ ግብጻውያን ዚጭቀኑዎም ዘለዉ ኸአ ርእየ አሎኹ። እምብአር ሕጂ ንዓ ንሕዝብይ ካብ ግብጺ ኸተውጽኦም ናብ ንጉሥ ግብጺ ኸልእከካ እየ (ዘፀ 3:7-10)።

እግዚአብሔር ሰብ አብ ጭቆና አብ ባርነትን ግፍዕን ክነብር አይደልን እዩ። አብኡ ክንምለስ እንከሎና ብመገዱ ክንጉዓዝ እንከሎና እቲ ዝበለጸ ነጻነት ኢና እንለብስ። እንተ ኾነ ካብ አምላኽ ዝርሓቀ ህዝቢ መገዲ አምላኽ ሓዲጉ አብ ሓይሉን ዓቕሙን ዝአመነ ዝአመነ መወዳእትኡ ውድቀት እዩ እዚ አብ ታሪኽ ደቂ ሰብ ዝተራእየ ሓቂ እዩ። ሰብ ግን ካብ ጌግኡ ምምሃር አብዩ። ሰብ ልቡ ደፊኑ ዓይኑ ክይርኢ ከዊሉ ንጸላም ንኸፍአት ንዓመጽ ጠኒኑ ክአቱ መዓልታዊ ፍጻሜ ኮይኑ ንርእዮ አሎና።

ሰብ ዘንጋዒ እዩ ንዝሓለፈ ጸበባን ጭቆናን ረሲዑ አብ ክሕደት አብ ጥልመት አድሕድ ከምኡ ነቲ አምላኽ ዝገበረሉ ዘንጊዑ ንአምላኽ ክሒዱ አብ ባዕሉ ዝመረጸ መከራ ይነብር እዚ አብ ታሪኽ አብ ዝተፈላለየ ህዝቢ ዝተራእየ እዩ። ፍረ ነጻነት ክንዲ በረኽትን ሰላምን ፍቕርን ምዕባሌን ዘምጽእ ዝገደደ ግፍዕን ዓመጽን የምጽእ እሞ ሽዑ ሰብ ዓቕሉ አጽቢቡ ዘይግበር ክገብር ይርአ።

ሕጊ አምላኽ ዝሓደገ ህዝቢ አብ ጸላም እዩ ዝነብር። ንሓቂ ንፍትሒ ንነጻነት ከምቲ ሕጊ ተፍጥሮ ዝእዝዞ ገሩ ክመርሕ ወይ ክጉዓዝ ቀሊል አይኮነን። አብ ታሪክ ንክርስትና ከጥፍኡ ንአምላኽ ከጥፍኡ ዝፈተኑ ብዙሓት ከምዝኾኑ እንተ ኾነ ንሶም ድአ ጠፍኡ እምበር አምላኽስ ከሉ ጊዜ ሕያው እዩ። ቅ. ጳውሎስ ለእመ እግዚአብሔር ምስሌነ መኑ ይክለነ (ሮሜ 8:31) ዝበሎ ሓቂ እዩ። ሰብ ዝጽገም ንአምላኽ ክሓድግ እንከሎ እዩ። እዚ አብ ሉይ ኪዳን ብምድግጋም ሓቕነቱ ተገሊጹ ንረኽቦ።

ነጻነት አብ ሓዲስ ኪዳን፡

ሓዲስ ኪዳን ብምልኡ ምጽአት ክርስቶስ ንሓዲስ ርክብ ምስ ኣምላኽ ከውርድ ከምዝኾነ ይነግረና። ክርስቶስ ስብከቱ ክጅምር እንከሎ ነቲ ኣብ ኢሳያስ 61፡1-2 ዘሎ እናጠቐስ ንድኻታት ከበስሮም ስለ ዝቐብአኒ መንፈስ እግዚአብሔር ኣብ ልዕሊይ ኣሎ። ንምሩኻት ምምላስ፣ ንዕዉራት ምርኣይ ንግፉዓት ምውጻእ ሓራ ከበሥር ሕርይቲ ዓመት እግዚአብሔር ክሰብኽ ልክኸኒ (ሉቃ 4፡18-19) እናበለ ጀሚርዎ። ሕይወት ኣብ ክርስቶስ እዩ ዝርከብ ኣነ መገድን ሓቅን ሕይወትን እዩ ኢሉና። ምስኡ ርክብ እንተሎና ጥራሕ ሕይወት ከምዝህልወና ነጊሩና። ካብ ኢየሱስ ክንፍለ ከምዘይግብኣና ከረድኣና ኢሉ ኣነ ጉንዲ ወይኒ እዩ ንስኹም ጨናፍረይ ኢኹም ኢሉና። ካብ ኣሙ ዝተፈለ ጨንፈር ከም ዝነቅጽ ፍረ ከምዘይገብር ከምኡ ካብ ክርስቶስ ዝተፈለ ሕይወት፣ ህዝቢ፣ ሃገር መወዳእትኡ ሞት ጥፍአት ስደት ጥልመት እዩ። ንቦታ ኣምላኽ ሰይጣን ስለ ዝወርሶ ሰይጣን ከኣ ንጥፍአትና እምበር ንድሓና ስለ ዘይዓዩ እናረኣና ንጠፍእ።

ቅ. ጳውሎስ ኣብ ክርስቶስ ምእማን ዘምጽኦ በረኸት ክገልጽ እንከሎ ኣብ ጸልማት ነበርኩም ሕጂ ግን ኣብ ብርሃን ኣቶኹም፣ ኣብ ባርነት ትነብሩ ነበርኩም ሕጂ ግና ሓራ ዊዲእኩም ኢኹም፣ ብኻልኣት ትግዝኡ ነበርኩም ሕጅ ግን ደቂ ኣምላኽ ኢኹም. . . . እናበለ ብብዙሕ መገዲ ይገልጸልና። እዚ እዩ እቲ ክርስቶስ ዘምጽኦ ነጻነት። ኣብ ሓዲስ ሕይወት ኣቲኻ ብምሉእ ምስ ኣምላኽ ምውህሃድ ሽዑ ነዚ ዓለም ከም ሓላፍን ግዝያውን ርኢኻ ዝተጓነፈ እንተ ተጓነፍ ካብ እምነትካ ምንቕ ዘይምባል።

ብክርስቶስ ሓራ ወጺእና ኢና:

ብሓርነት ምእንቲ ኽንነብር ክርስቶስ ሓራ ኣውጺኡና እዩ። ስለዚ ጽንዑ ከም ብሓዲሽውን በርዑት ባርነት ኣይቐቐረኑ (ገላ 5፡1)። ሰብ ዕርቡን ድሕነቱ ብደም ክርስቶስ ተኸፊልሎ እዩ። ኣብ ዕለተ ፋሲካ ክርስቶስ ተንሥኦ እሙታን በዓቢ ኃይል ወስልጣን ኣሰር ለይሰይጣን ኣግዓዞ ለኣዳም ይእዜስ ኮነ ፍሥሓ ወሰላም እናበልና ሞትን ትንሣኤን ክርስቶስ ዘምጽኦ ጸጋ እናጸለና ንደግም። እዚ ናይ ክርስቶስ ሓርነት ካብ ግዝኣት ሞት ካብ ግዝኣት ሰይጣን እዩ ኣውጺኡና። ኣብዛ እንነብራ ዓለም ነቲ ክርስቶስ ዝሃበና ነጻነትን ሰላም ከሕድጉና ዝጓየዩ ሰይጣንን ልኡኻቱን ኩሉ ጊዜ ምስተረባረቡና እዮም። ንዝረኽብናዮ ነጻነት ከይንሕደግ ክንሕልዎ ክንከላኸለሎ ይግባእ።

መን እዩ ኣብ ሕይወተይ ዝገዝእ ዘሎ ክንብል ክንክእል ኣሎና። ፍቕሪ ገንዘብን ሃብትን ስልጣንን እንተ ኹነ ገዚኡኒ ዘሎ ኣምላኽ ምሳይ የለን እቲ ክርስቶስ ዘምጽኦ ጸጋ እውን ኣባይ የለን ስለዚ ከምቲ ቅ. ዮሐንስ ዝብሎ ኣብ ጸላም እዩ ዘሎኹ ስለዚ ጩራ ብርሃን ክረክብ ክበራበር ኣሎኒ። ንሰብ እቲ ዝኸበደ መርገም ኣብ ሞትን ኣብ ጥፍአትን እንከሎ ሱቕ ኢሉ ክነብር እንከሎ እዩ። ንክፉእ ሱቕ ምባል ኣምላኽ ዝደልዮ ኣይኮነን። ክፉእ ሰይጣን ዘምጽኦ ስለ ዝኾነ ክነጥፍኦ ካባና ክነርሕቕ ግድን እዩ። ሞትን ሕይወትን ብሓንሳብ ክነብራ ኣይክኣልና እየን ኣብ ሕይወትና ኸኣ ሰይጣንን ኣምላኽን ብሓደ ክንበሩ ኣይክኣልን እዩ። ሓደ መሪጽና ክንክእል ኣሎና።

መንፈሳዊ ነጻነት ንሥጋዊ ነጻነት መቐረት ይህቦ።

ሰብ መንፈሱ ምስ ረግኦ መንፈስ ኣምላኽ ምስ ለበሰ ንዝጓነፎ ጸገም ክሓልፍ ጸገም የብሉን ምኽንያቱ ኩኖ ጸላም ዘሎ ብርሃን ስለ ዝርኢ። ሰብ ክረግእ ክቐስን ነቲ ዘለዎ ኩነት ርእዩ ክኸእል ኣለዎ ሽዑ ንሓቀኛ ነጻነት ርእዩ ክኸእል ምእንቲ። ብውሽጥና ካልእ ብደገ ካልእ ኮና ክንከይድ እንከሎና ተመቐልና ስለ ዘሎና ኣባና ሰላም የለን። ከምቲ ዝተመቐቐለ መንግስቲ ዘይቀውም ዝተመቐቐለ ሕይወት ከኣ ኩሉ ጊዜ ቅሱን ኣይኮነን፣ ኣብ ውሽጢና ሓደ መንፈስ ክነግስ ኣለዎ።

ነጻነት ሃገር መበል 30 ዓመት ነብዕል አሎና፤ ንድሕሪት እንተ ጠመትና ንሰጉምናዶ ወይስ ንድሕሪት ንብል አሎና። ከምቲ ዝተመነናዮ ድዩ ዘሎ ናጽነትና ወይስ ካልእ መልክዕ ሒዞ አሎ? ሃገር ከመሎ ሰብ መስሎ ይረክብ ዘሎ? ብኹሎ ከመሎና? እዚ ክንጻውዎ እሞ ሓቀኛ መልሲ ክንህብ እንተ ኸእልና ጉዕዞና ክንግምግም አይክጸግመናን እዩ። አብ ስምዒት ወይ አብ ካልእ ዘንቢልና ክንግምግም እንተ ኹና ፍርድና ሓቂ ክጎድሎ እዩ። ዓመት ዓመት መዓልቲ ነጻነት ክነብዕል ከሎና ክንገብሮ ዝግብእና አሎ።

- **ብመስዋዕቲ ደቅና ዝመጸ ነጻነት ብዝኾነ ነገር ዘይመልክዑ ከይሕዚ ክንከላለኽል ግቡእና እዩ።** ንሶም በጃ ሃገር ሓሊፎም ክነኹብሮም ክንዝክሮም ነቲ ንሶም ዝሓለፉሎ ምእንቲ ነጻነት ዝኾነ ደቂ ሃገር ኩልና ክንሕልዎ ክንጣበቅ ግቡእና እዩ። ንዝተጋገዩ ክንመልስ ንዝዓመጸ ብሕጊ ክንጻውዎ ንሕድሪ ስዑአት ዝጠለመ ክንቃወሞ ሓላፍነትና እዩ።
- **ፍቕሪ ሃገር ብኻልእ ክትካእ አይግባእን።** ሃገር መተካእታ የብላን ሓሲማ ጸቢቓ አምላኽ ዝሃበና ሃገር ዋናታታ ንሕና ኢና። ናትና ስለ ዝኾነት ኩነታት ክጽብቕ እንከሎ ጥራሕ ናትና እንብላ ወይ እውን ነገራት ከምቲ ንሕና ዝደለናዮ ጥራሕ ምስኮነ እንተ ኹና እንፈቱ ጌና ክንቅይሮ ዘሎና ነገር አሎና ማለት እዩ። ስለዚ ሃገራውነትና ከይዝሕል ነፍሲ ወከፍ ወዲ ሃገር ሓላፍነት ክለብስ ይግባእ።
- **ዓድና ዓዲ ፍትሕን ነጻነትን ክኸውን ናትና ሓላፍነት እዩ።** ከምቲ ቅድሚ ነጻነት ምእንቲ ፍትሕን ነጻነትን ዝተቐለሰና ሎሚ እውን ፍትሒ ከይጎድል ሰባት ሰሳዕ ሓዲርዎም ነጻነትና ከየጥፍኡልና ክነቅሕ ክንከላለኽል ግቡ ዝኾነ ወዲ ሃገር እዩ።
- **ነጻነትና ባህልና እምነትና ከይጠፍእ ናይ ነፍሲወከፍ ሓላፍነት እዩ።** ባህሊ መንነትና ዘልብስና ከም ሓረግ ኮይኑ ካብ ወለዶ ናብ ወለዶ ዝመሓለፍ መልለይና እዩ። **ባህሊ ዘይብሉ ህዝቢ ጨው ከምዘይብሉ መግቢ** እዩ ከምዝብሃል ባህልና ክንዕቅብ ዘይባህልና ንመንእስያትና ከይወርሶም ክንሕግዞም ይግባእ። ባዕዳዊ ባህሊ እንተ ወረሰና ንጥፍኡትና ባዕልና ነቀላጥፍ አሎና ማለት እዩ። ባህሉ ዘጥፍኡ ህዝቢ አብ ባርነት መንፈስ አትዩ ግዙእ ካልኣት ይነብር። እዚ ዓይነት ባርነት ክትቅይሮ ዝኸበደን ዝያዳ ጻዕሪ ዘድልዮ እዩ።

ሃገር ሓለዋ ዘደልያ እያ። አብ ሓላፍነት ዝገልግሉ ሰባት ከማና እዮም ክጋገዩ ክጠልሙ ክስስዑ ባህርያዊ እዩ ሓለውቶም ንሕና ኢና ክንዛረብ ክነግር ክንክእል አሎና ሱቕ እንተ በልና ክጎድሎ ንሕግዝ አሎና ማለት እዩ። ብሓመታ ዝሕሎ ነጻነት የለን ንመስልካ ንነጻነትካ ምዝራብ ዓገብ አይኮነን ስለዚ ክንፈርድ ክንወቅስ ንማለት ዘይኮነ ነቲ ብአምላኽ ጥራሕ ዝተሃህበና ነጻነት ምንባር ምሕጓስ ሰላም ገርካ ምንባር ብዝኾነ ሓይሊ ክግሃስ እንከሎ ሱቕ ክንብል አይግባእን። ክንጻውዎ ክንዛረብ ክንገልጽ ክንክእል አሎና።

ሎሚ ነዚ ክቡር ዕለተ ነጻነት ክነብዕል እንከሎና እምብኡር መጀመርያ ንአምላኽ ክነመስግን፤ ኩሎ ፍቓድ አምላኽ እዩ፤ አምላኽ ዝሓዘ ጥራሕ እዩ ምሉእ ነጻነት ዘስተማቕር። ካልአይ ንዝሓለፈ ታሪኽና ርኢና ምእንታና ሕይወቶም ዝሃቡ ክነመስግን ክንዝክሮም ነቲ ዘውረሱና ነጻነት ከምቲ ዝድለ ኩሎ ክነስተማቕሮ ክነብሮ ዓድና ዓዲ ፍትሒ ሰላም ሓጎስ ክንገብር ነፍስወከፍና በብዓቕምና ክንጽዕር ይግባእ። ብላዕሊ ብመንግስቲ ጥራሕ ክግበረልና ንጽብ እንተ ኹና ጌና ሓላፍነትና ዘንጊዕና አሎና ስለዚ ንበራብር።

አብ አምላኽ ንመለስ ሽዑ ጉዕዞ ንጀምር ሓቂ ፍትሒ ሰላም ክንረክብ እንተ ደለና ክንቅይሮ ዝግብኡና ነገራት ኣሎ። ሰብ እምነቱ ዳርጋ ክሒዱ ኣብ ዋዕዋዕታን ንኣይ ጥዓመኒ ዝብል መንፈስ ወሪስዎ ንርኢ ኣሎና። ሓደ ልብን መንፈስን ክንከውን ቡብሕይወትና ክንቅየር ንጀምር። ኣብ ብዙሓት ሕውነትን ፍቕሪን ጠፊኡ ንርእዮ ኣሎና ስለዚ ኣምላኽ ብጸግኡ ሰላሙ ፍቕሪ ከብዝሓልና ንለምኖ።

ኦ ኪዳነ ምሕረት ኣደና ባዕልኺ ዝሃብክና ዕለተ ነጻነት ክንዝክር እንከሎና ሎሚ እውን ምሳና ኩኒ ንወድኺ ጻጋኻ ሓገዝካ የድልዮም ኣሎ ኢልኪ ለምንልና ዓድና ዓዲ ሰላምን ፍትሕን ኮይኑ ኩሉ ክሕጎሰላ ኩሉ ክነብረላ ለምንልና ንበላ።

ሰላምን ፍቕርን ዘንግስ ዕለት ነጻነት ይግበረልና ንኹሎም ነቶም ምእንቲ ሃገር ሕይወቶም በጃ ዝሃቡን ነቶም ብቕንዕና ሕድሮም ተቐቢሎም ንሰላም ንፍቕሪ ዝዓዩ ኩሎም ይባርኹ።

ብሩኽ መዓልቲ ነጻነት።

አባ ንጉሠ ፍሥሓ